

دوم

پہن اسلام

مركزى جمعيت اهل حديث

ابتدائی دینی تعلیم کا سلسلہ

چمن اسلام

حصہ دوم

شائع کردہ

مرکزی جمعیت اہل حدیث ہند

بسم الله الرحمن الرحيم

اللہ کی تعریف

اللہ کی بڑی شان ہے۔ وہ بڑا مہربان اور رحمت والا ہے۔ اس کے ہم پر بڑے بڑے احسان ہیں۔ اس نے اپنی مہربانی سے ہم کو بڑی بڑی نعمتیں دی ہیں۔ ذرا اپنے بدن ہی کے حصوں کو دیکھو۔

(۱) خدا نے ہم کو دو آنکھیں دی ہیں۔ جن سے چیزوں کی رنگت اور شکل نظر آتی ہے۔

(۲) خدا نے ہم کو دو کان دیئے ہیں۔ جن سے آواز سنائی دیتی ہے۔ بادل کا گر جنا۔ چڑیوں کا چہچہانا۔ آدمیوں کا بولنا۔ ہاتھی کا چنگھاڑنا۔ گھوڑے کا ہنہانا۔ گھنٹے کا بجنا۔ ریل کی سیٹی۔ یہ سب ہم اپنے کانوں سے سنتے ہیں۔

(۳) ہم ناک سے سونگھتے ہیں۔ سونگھنے سے خوشبو، بدبو معلوم ہو جاتی ہے۔ بدبو سے ہم کو تکلیف پہنچتی ہے۔ اللہ نے ناک اسی لیے دی ہے۔ کہ ہم بدبو سے بچیں۔ اور خوشبو سے فائدہ اٹھائیں۔

(۴) خدا نے ہم کو زبان دی۔ زبان سے ہم بولتے ہیں۔ اسی زبان سے ہم چیزوں کو چکھتے ہیں۔ چکھنے سے چیز کا مزہ معلوم ہوتا ہے۔ کوئی چیز بھکی ہے، کوئی کڑوی، کوئی میٹھی اور کوئی کھٹی۔ اگر زبان میں یہ قوت نہ ہوتی تو

© جملہ حقوق محفوظ ہیں

سال طباعت : 2015

تعداد : ۲۰۰۰۰ (دس ہزار)

قیمت : 267-

مطبع : بھارت آفسٹ، دہلی-۶

ملنے کا پتہ

مکتبہ ترجمان

۱۱۱۶، اہل حدیث منزل، اردو بازار، جامع مسجد، دہلی-۶ ۱۱۰۰۰

فون نمبر: 011-23273407, 23242263

ٹیلی فیکس: 011-23245613

ویب سائٹ: www.ahlehadees.org

بدمزہ اور خوش مزہ چیزوں میں ہم تمیز نہیں کر سکتے تھے۔

(۵) خدا نے ہم کو کیا ہی اچھے دو ہاتھ دیئے ہیں۔ جن سے ہم چیزوں کو چھوتے، ٹٹولتے، پکڑتے، اٹھاتے، پھینکتے اور اچھالتے ہیں۔ چھونے سے ہم کو چیزوں کی سردی، گرمی، سختی، نرمی، کھردرا پن اور صفائی معلوم ہوتی ہے۔ ہم اپنے ہاتھوں سے کھانا کھاتے، کپڑا بناتے اور گھر بناتے ہیں۔ انگلیوں سے ہم سیٹے اور لکھتے ہیں۔ ناخن سے کھجلاتے اور گرہ کھولتے ہیں۔

(۶) خدا نے ہم کو دو پاؤں دیئے ہیں۔ ہم پاؤں پر سیدھے کھڑے ہو جاتے ہیں۔ اور پھر چلتے ہیں، دوڑتے ہیں، اور کودتے ہیں۔

(۷) خدا نے ہمارا قد سیدھا اور سروںچا بنایا ہے۔ جانوروں کی طرح جھکا ہوا نہیں ہے۔ اللہ نے ہمارے دماغ میں عقل، سمجھ بوجھ کی قوت رکھی ہے۔ عقل ہی سے ہم اچھے برے کو جانتے۔ اور نفع نقصان کو سمجھتے ہیں۔



سوالات

- ۱۔ آنکھ، کان، ناک سے ہم کیا کام لیتے ہیں؟
- ۲۔ زبان، ہاتھ، پاؤں سے ہم کیا کرتے ہیں؟
- ۳۔ عقل، سمجھ بوجھ بدن کے کس حصہ میں ہے؟
- ۴۔ ان چیزوں کا پیدا کرنے والا کون ہے؟
- ۵۔ عقل کس کام آتی ہے؟

خدا کی شان

اے زمین آسمان کے مالک
تیرے قبضے میں سب خدا کی ہے
تو ہی سب کا ہے پالنے والا
بھوک میں تو ہمیں کھلاتا ہے
آنکھ دی تو نے دیکھنے کے لئے
بات کے سننے کو دیئے دوکان
دن بنایا کمائی کرنے کو
آئی موسم سے تنگ جب خلقت
گرمیاں ہو گئیں اجیرن جب
سب کے گرمی سے تھے خطا آسان
گئے جب مینہ سے لوگ سب گھبرا
یا تو تھیں ساری چیزیں سیل رہیں
جاڑا آ پہنچا اور گئی برسات
پھر لگی پڑنے جب بہت سردی
جاڑا آخر ہوا اور آئی بہار
تو یوں ہی رت پہ رت بدلتا رہا
کیوں سدا تو نے مشکلیں آسان
تیری مشکل کشائی کے قرباں

﴿حالی﴾

الفاظ

معانی

خلقت	مخلوق، دنیا کی سب چیزیں
اجیرن	برداشت سے باہر
اوسان خطا ہونا	ہوش و حواس کا بے قابو ہونا، پریشان ہونا
سیل	تری، نمی، بھگی ہوئی
گلزار	پھولوں سے بھرے ہوئے
رُت پِ رُت	موسم پر موسم
سدا	ہمیشہ
مشکل کشائی	مصیبت اور پریشانی کو دور کر دینا
قربان	فدا ہونا، اللہ کی رضا مندی پر جان دے دینا

سوالات

- ۱۔ آسمان، زمین، کمال کون ہے؟
- ۲۔ دنیا کی سب چیزیں کس کے قبضہ میں ہیں؟
- ۳۔ جاڑا، گرمی، برسات، یہ موسم کون بدلتا ہے؟
- ۴۔ گرمی کے بعد کون سا موسم آتا ہے؟
- ۵۔ برسات کب ہوتی ہے؟
- ۶۔ جنگل اور ٹیلوں پر پھول کب کھلتے ہیں؟
- ۷۔ مشکلوں کا آسان کرنے والا کون ہے؟

کلمہ شہادت

اللہ پاک نے ہم کو پیدا کیا۔ اور اپنی مہربانی سے ہمارے آرام اور زندگی کا سب سامان بھی کر دیا۔ کھانے کے لئے قسم قسم کے اناج، جیسے گیہوں، جو، چاول، چنا، مٹر، جوار، باجرا وغیرہ پیدا کئے۔ پیاس لگے تو پینے کے لئے لذیذ اور ٹھنڈا پانی دیا۔ ہمارے ہی فائدے کے لئے آگ بنائی۔ ہوا کو پیدا کیا۔ غرض دنیا کی ہر چیز ہمارے کام اور مطلب کی بنائی ہے۔

ابتدا ہی نہیں بلکہ اللہ نے اپنی مہربانی سے ہم کو یہ بھی بتایا کہ ہم ان چیزوں کو کس طرح اپنے کام میں لائیں۔ جس سے ہم دنیا میں بھی عزت سے رہیں اور آخرت میں بھی جنت ملے۔ اللہ پاک نہ بتاتے تو ہم نہ جانتے کہ ہمارا کون سا کام اچھا ہے اور کون سا کام بُرا ہے۔ ہمارے کس کام سے وہ خوش ہیں اور کس کام سے ناخوش۔

اچھے اور بُرے کاموں کو سمجھانے اور ان کی پہچان بتانے کے لئے اللہ پاک نے بہت سے نبی بھیجے۔ ان میں سب سے آخری نبی ہمارے حضرت محمد ﷺ ہوئے ہیں۔

ہمارے حضرت نے جن جن باتوں کی ہم کو تعلیم دی ہے۔ اور اچھائی برائی کے پہچاننے اور اللہ پاک کو راضی کرنے کا جو راستہ بتایا ہے۔ ان سب باتوں کی

جڑ اور بنیاد کلمہ توحید اور کلمہ شہادت کو جاننا زبان سے اس کا اقرار کرنا اور دل سے اس کا مان لینا ہے۔ کلمہ طیبہ کو تو تم اس کتاب کے پہلے حصہ میں جان چکے ہو۔ اب کلمہ شہادت کو سمجھو۔ کلمہ شہادت یہ ہے۔

﴿أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ﴾

اس کلمہ کو اور اس کے معنی و مطلب کو زبانی یاد کرو۔ اس کے معنی یہ ہیں۔

”میں گواہی دیتا ہوں کہ اللہ کے سوا کوئی دوسرا ایسا نہیں ہے جس کی عبادت کی جائے۔ اور میں گواہی دیتا ہوں

کہ محمد ﷺ اللہ کے بندے اور اس کے رسول ہیں۔“

گواہی اس بات کی دی جاتی ہے۔ جس کو آدمی نے اپنی آنکھوں سے دیکھا ہو۔ یا سننے کی بات ہو تو خود اپنے کانوں سے سنا ہو۔ جیسے تمہارے مدرسہ کے دو لڑکوں انور اور اکرم میں جھگڑا ہوا۔ انور نے استاد جی سے جا کر شکایت کی۔ کہ اکرم نے میرا چاقو لے لیا ہے۔ اور گواہی میں تم کو پیش کر دیا۔ اور استاد جی نے تم کو گواہی دینے کے لئے طلب کر لیا۔

اگر تم نے اکرم کو چاقو لیتے ہوئے نہیں دیکھا۔ اور نہ کبھی اکرم نے تمہارے سامنے اس کا اقرار کیا۔ تو کیا تم اس معاملہ میں گواہی دو گے؟ ہرگز نہیں۔ اور اگر تم سے استاد جی پوچھیں کہ کیا تم کو یقین ہے کہ اکرم نے انور کا چاقو لیا ہے؟ تو تم یہی کہو گے کہ نہیں۔ مجھ کو اس کا یقین نہیں ہے۔ کیوں کہ نہ میں نے لیتے ہوئے دیکھا ہے اور نہ اس کا اقرار کرتے ہوئے اکرم سے کچھ سنا ہے۔ معلوم ہوا کہ گواہی اسی بات کی دی جاتی ہے جس بات کا آدمی کو پورا اور پکا یقین ہو۔

بس اس کلمہ شہادت میں گواہی دینے کا یہی مطلب ہے۔ کہ ہم کو اس بات کا پورا اور پکا یقین ہے کہ

۱۔ اللہ تعالیٰ موجود ہے۔

۲۔ وہ ایک ہے۔

۳۔ وہی عبادت کے لائق ہے۔ اس کے سوا کوئی دوسرا عبادت اور بندگی کے لائق نہیں ہے۔

۴۔ محمد ﷺ اس کے بندے ہیں۔

۵۔ محمد ﷺ اس کے رسول ہیں۔

مسلمان کلمہ شہادت کی ان پانچ باتوں کو مانتا ہے۔ جو ان باتوں کو نہ مانے وہ مسلمان نہیں ہے۔



سوالات

۱۔ نبیوں کو اللہ نے کس لئے بھیجا۔ ان سے ہم کو کیا معلوم ہوا؟

۲۔ ہمارے حضرت نے جو باتیں بتائی ہیں ان کی بنیاد کس کلمہ پر ہے؟

۳۔ کلمہ شہادت کس کو کہتے ہیں؟

۴۔ کلمہ شہادت میں کس بات کی گواہی دی جاتی ہے؟ اور وہ کل کتنی ہیں؟

۵۔ گواہی دینے کا کیا مطلب ہے؟

اللہ تعالیٰ موجود ہے

دیکھو شام کے وقت جب سورج چھپ جاتا ہے۔ دن کی روشنی غائب ہو جاتی ہے۔ اور ہر طرف اندھیرا چھا جاتا ہے۔ جب تک لائٹن یا بجلی وغیرہ نہ جلائی جائے۔ گھر میں اندھیرا ہی رہتا ہے، لائٹن خود بخود نہیں جل جاتی۔ اور نہ گھر میں روشنی آپ سے آپ پیدا ہوتی ہے۔

تو بھلا بتاؤ کہ سورج جس کی روشنی سے دنیا میں اجالا ہوتا ہے۔ وہ آپ سے آپ کیسے پیدا ہو جائے گا۔ اس کا جلانے والا اور اس کو روشنی دینے والا بھی کوئی ہے۔ اور وہ اللہ تعالیٰ ہی ہے۔

تم روزانہ اپنے گھر میں دیکھتے ہو کہ جب تک آگ جلا کر کھانا نہ پکایا جائے۔ اس وقت تک کھانا پک کر تیار نہیں ہوتا۔ تو بتاؤ کہ وہ لکڑی جو آگ میں جلائی جاتی ہے۔ وہ آٹا جس کی روٹی پکتی ہے۔ وہ چاول اور گوشت و ترکاری جو تم کھاتے ہو۔ یہ سب چیزیں آپ سے آپ کیسے بن گئیں اور خود بخود کیسے تیار ہو گئیں؟ ظاہر ہے ان سب چیزوں کا بنانے اور پیدا کرنے والا انسان نہیں بلکہ کوئی اور ذات ہے۔ اور وہ اللہ تعالیٰ کی ذات ہے۔

اگر تم کو یہ خیال ہو رہا ہو کہ ہم نے اللہ تعالیٰ کو تو دیکھا نہیں بغیر دیکھے کیسے مان لیں کہ وہی ان سب چیزوں کا پیدا کرنے والا ہے؟ تو ذرا یہ بتاؤ کہ یہ کتاب جو تم پڑھ رہے ہو۔ اس کاغذ کو جس نے بنایا ہے کیا اس کو تم نے دیکھا ہے؟ کیا بغیر

دیکھے تم نہیں مانتے کہ اس کا بنانے والا کوئی ہے؟

یہ کپڑے جو تم پہنے ہوئے ہو۔ کیا اس کے بننے والے یا اس کا سوت اور دھاگا بنانے والے کو تم نے دیکھا ہے۔ جس مشین سے یہ کپڑے سیئے گئے ہیں کیا اس مشین کے بنانے والے کو تم نے دیکھا ہے؟

کبھی سائیکل چلتے ہوئے، موٹر دوڑتے ہوئے اور ہوائی جہاز اڑتے ہوئے بھی تم نے دیکھا ہوگا۔ تو کیا ان کے بنانے والوں کو بھی دیکھا ہے؟ اگر نہیں دیکھا۔ تو کیا تم یہ خیال کرتے ہو کہ ان کا بنانے والا کوئی نہیں ہے؟ پھر ضرور یہی کہو گے کہ اگرچہ ہم نے ان چیزوں کے بنانے والوں کو اپنی آنکھوں سے نہیں دیکھا ہے۔ لیکن پھر بھی ہم کو یقین ہے۔ کہ ان چیزوں کے بنانے والے ضرور ہیں۔ اتنا ہی نہیں بلکہ ہمیں اس کا بھی یقین ہے۔ کہ ان کے بنانے والے بڑے سمجھ دار، عقل مند اور سوچ بوجھ والے ہیں۔ ہماری عقل یہی کہتی ہے۔

بس اسی طرح ہماری عقل یہ بھی کہتی ہے۔ کہ آسمان، زمین، سورج، چاند، تارے، ہوا، پانی، انسان، قسم قسم کے جانور، پھل، پھول وغیرہ بے شمار چیزیں جن کو ہم دیکھ رہے ہیں۔ ان کا بنانے والا بھی کوئی ضرور ہے۔ اور اس کو ہم نے اپنی آنکھوں سے اگرچہ نہیں دیکھا ہے لیکن یہ بات کسی طرح سمجھ میں نہیں آتی کہ ان کا کوئی بنانے والا نہ ہو۔ ان کا بنانے والا، ان کو پیدا کرنے والا ضرور کوئی ہے۔ اور ہماری عقل یہ بھی فیصلہ کرتی ہے۔ کہ ان چیزوں کو بنانے اور پیدا کرنے والا ایسا نہیں ہو سکتا جو بے جان و بے سمجھ ہو۔ کمزور اور محتاج ہو۔ بلکہ وہ تو ایسا ہونا چاہیے جو خود زندہ ہو۔ اور دوسروں کو زندگی دینے والا ہو۔ جو ہمیشہ سے ہو اور ہمیشہ رہے۔ اس کے علم اور سمجھ بوجھ کا کوئی مقابلہ نہ کر سکے۔ اس کی طاقت اور قوت سب پر غالب ہو۔ اس کے سب محتاج ہوں۔ وہ کسی کا محتاج نہ ہو۔ کمزور نہ ہو۔

نہ کسی کام کے کرنے سے عاجز ہو۔ وہ بالکل بے عیب ہو۔ سب سے بڑا اور سب پر حاکم ہو۔ پس ایسی ہی ذات کا نام اللہ اور خدا ہے۔ یہی اللہ ہے جس کے نہ بیوی بچے ہیں اور نہ ماں باپ، اس نے سب کو پیدا کیا، اس کو کسی نے نہیں پیدا کیا۔



سوالات

- ۱۔ ”اللہ تعالیٰ موجود ہے۔“ اس کی دلیل سمجھاؤ؟
- ۲۔ اللہ یعنی اس دنیا کے پیدا کرنے والے میں کیا کیا صفات ہونی چاہئیں؟
- ۳۔ ان چیزوں کا بنانے والا کوئی انسان، یا کوئی درخت یا پتھر کیوں نہیں ہو سکتا؟
- ۴۔ کیا کوئی عقل مند اور ہوشیار انسان گیہوں کا دانہ یا چٹا بنا سکتا ہے؟

سب آؤ مل کر سوچیں

یہ رات دن کی آمد شام و سحر کا جانا
یہ تیز گام دریا یہ صاف صاف چشمتے
پیدا ہوئے ہیں یوں ہی؟ ہرگز نہیں ہے ایسا

ہے کوئی ایک بے شک
جس نے کیا ہے پیدا
سوچو مرے عزیزو

یہ نرم نرم سبزہ یہ سبز سبز پتے
موتی کے مثل شبنم ہلکے لطیف جھونکے
خود ہو گئے ہیں پیدا ہرگز نہیں ہے ایسا

ہے کوئی ایک بے شک
جس نے کیا ہے پیدا
سوچو مرے عزیزو

بادِ سحر کے جھونکے یہ بھینی بھینی خوشبو
یہ مسکراتی کلیاں یہ چھپاتی چڑیاں
پیغام دے رہی ہیں جاگو سحر ہے جاگو

ہے کوئی ایک بے شک

لو نام اس کا اٹھ کر
جس نے کیا ہے پیدا
تخیل کی بلندی عقل و دماغ روشن
یہ بولنے کی طاقت یہ سوچنے کی قوت
ہے کون ان کا خالق یہ سب اسی کی رہ میں
قربان کیوں نہ کر دیں
آجاؤ اب تو مل کر
سب اس کا گیت گائیں



الفاظ

معانی

سحر	رات کا آخری حصہ
تیز گام	خوب زور سے چلنے والا
چشمہ	زمین یا پہاڑ سے جو پانی اُبل کر بہتا ہے اس کو چشمہ کہتے ہیں
لطیف	ہلکا
بادِ سحر	صبح کے وقت کی ہوا
بھینی بھینی	ہلکی ہلکی تھوڑی تھوڑی
تخیل	سوچنا، غور کرنا

سوالات

- ۱۔ شروع کے شعروں میں اللہ کے موجود ہونے کو کس طرح بیان کیا گیا ہے؟
- ۲۔ کس شعر میں کلیوں اور چڑیوں کو اللہ کے ہونے کی دلیل بتایا ہے اور کس طرح بتایا ہے؟
- ۳۔ ایسے اللہ کے ساتھ ہم کو کیا کرنا چاہیے؟

توحید باری تعالیٰ

تم کو یہ پہلے معلوم ہو چکا ہے۔ کہ اللہ اور خدا اس ذات کا نام ہے جو سب پر حاکم ہو۔ اور سب پر غالب ہو۔ سب اس کے محتاج ہوں۔ اور وہ محتاج نہ ہو۔ نہ وہ کسی سے کمزور ہو۔ اس کے ارادے کو کوئی روک نہ سکے۔ وہ کسی کام کے کرنے سے عاجز نہ ہو۔

بچو! اب تم خود سمجھ سکتے ہو کہ ایسی ذات تو بس ایک ہی ہو سکتی ہے۔ سب سے بڑا، سب کا حاکم اور سب کا مالک تو ایک ہی ہو سکتا ہے۔ اگر دو شخص بھی ایسے ہوں کہ ان صفتوں میں برابر ہوں تو ان میں کوئی بھی سب سے بڑا نہ ہو۔ اور جو سب سے بڑا اور سب پر غالب نہ ہو وہ خدا نہیں ہو سکتا۔

یوں بھی دیکھو کہ کسی کام کا انتظام ٹھیک رکھنے کے لئے کسی ایک ہی شخص کو بڑا بنایا جاتا ہے۔ اسکول کا ہیڈ ماسٹر اور مدرسہ کا صدر مدرس ایک ہی ہوتا ہے۔ گھر میں سب سے بڑا کوئی ایک شخص ہوتا ہے۔ اسی طرح ملک کا سب سے بڑا صدر بھی ایک ہی ہوتا ہے۔

اگر ایسا نہ ہو۔ تو آپس میں اختلاف کر کے لڑ جائیں۔ اور انتظام خراب ہو جائے۔ اسی طرح اگر اس دنیا کے مالک کئی خدا ہوتے تو ہر ایک یہی چاہتا کہ سب لوگ اسی کی خدائی اور بڑائی کو مانیں۔ اور سب لوگ اسی کے حکم پر چلیں۔

دوسرے خداؤں پر کر رہیں۔ اس طرح لڑائی ہوتی اور دنیا اب تک ختم ہو گئی ہوتی۔ نہ زمین ہوتی، نہ آسمان، نہ ہوا ہوتی، اور نہ آگ و پانی۔ جب سے دنیا پیدا ہوئی ہے۔ سورج پورب سے نکلتا اور پچھم میں ڈوبتا چلا آ رہا ہے۔ دن، رات، جاڑا، گرمی اور برسات کا آنا جانا جیسے پہلے تھا اب بھی ویسے ہی ہے۔ جس طرح پہلے آم کے پیڑ میں آم اور انار کے پیڑ میں انار لگتے تھے۔ اب بھی اسی طرح لگتے ہیں۔ یہ کبھی نہیں ہوا کہ آم کے پیڑ میں انار اور انار کے پیڑ میں آم پھلنے لگیں۔

ان باتوں سے معلوم ہوتا ہے۔ کہ دنیا کا سارا کاروبار ایک ہی ذات و مالک کے ہاتھ میں ہے۔ جو اپنی قدرت، حکمت اور مرضی سے جو چاہتا ہے کرتا ہے۔ اور وہ ذات وہی ہے جس کو اللہ اور خدا کہا جاتا ہے۔



خدا ایک ہے

اگر دو خدا ہوتے سنسار میں تو دونوں بلا ہوتے سنسار میں
 خطرناک ہوتا زمانے کا رنگ ہوا کرتی ہر روز دونوں میں جنگ
 ادھر ایک کہتا کہ میری سنو ادھر ایک کہتا کہ ”میاں چپ رہو“
 ادھر ایک کہتا کہ بھائی مرے رہے آج دنیا میں بارش رہے
 بگڑ کر ادھر دوسرا بولتا نہیں! آج ہے دھوپ کا فیصلہ
 غرض جس طرح یہ اسے روکتا اسی طرح وہ بھی اسے ٹوکتا
 بگڑ کر چھڑی مارتا اک خدا تو پھر دوسرا اس پہ چڑھ دوڑتا
 خدا دونوں لڑتے لڑاتے یوں ہی شب و روز فتنے اٹھاتے یوں ہی
 زمیں کا نپتی آسماں کا نپتا لڑائی سے سارا جہاں کا نپتا
 تو دنیا کے یہ بحر و بر خشک و تر بہت جلد ہو جاتے زیر و زبر
 یہ تلے یہ تیلوں کے جھر مٹ میں چاند بری طرح گر پڑتے ہو ہو کے ماند
 نہ ہم ہوتے بچو! جہاں میں نہ تم سرے سے جہاں، بلکہ خود ہوتا گم

حقیقت میں سب کا خدا ایک ہے

خدا کو جو ماننے وہی نیک ہے

معانی الفاظ

سنسار	دنیا
بحر	دریا
بر	خشکی، جنگل
خشک	سوکھی جگہ
تر	گیلی جگہ
زیر و زبر	نیچے اوپر
ماند	بے رونق، تھکا ہوا



سوالات

- ۱۔ ”اللہ ایک ہے۔“ اس کی دلیل سمجھاؤ؟
- ۲۔ اگر کوئی کہے کہ خدا کئی ہیں۔ تو تم اس کو کیسے قائل کرو گے؟
- ۳۔ چوتھے اور پانچویں شعر میں خداؤں کی لڑائی کو کس طرح بتایا گیا ہے؟

اللہ ہی عبادت کے لائق ہے

بہت سے لوگ ایسے ہیں جو اللہ پاک کو تو مانتے ہیں۔ اس کو مالک اور رب بھی کہتے ہیں۔ مگر عبادت اللہ کے سوا دوسروں کی بھی کرتے ہیں۔ جیسے وہ لوگ جو کسی مورت اور بت کی پوجا کرتے ہیں۔ دیوی، دیوتا کے سامنے ہاتھ جوڑتے ہیں۔ ان کو سجدہ کرتے ہیں۔ ان پر چڑھاوا چڑھاتے ہیں۔ ان کی منت مانتے ہیں۔ ان سے اولاد مانگتے ہیں۔ اور ان کی ناخوشی سے ڈرتے ہیں۔

ایسے لوگ اب بھی موجود ہیں۔ اور ہمارے حضرت رسول اللہ ﷺ کے زمانہ میں بھی موجود تھے۔ جب یہ لوگ ہمارے حضرت کے سمجھانے بچھانے سے سیدھی راہ پر آنے لگے۔ باپ دادا کی رسموں اور طور طریقہ کو چھوڑ کر مسلمان ہوئے تو آنحضرت ﷺ نے سب سے پہلے ان کو کلمہ "توحید اور کلمہ شہادت سکھلایا۔

اس کلمہ کے ذریعہ ان کو بتایا کہ اللہ ہمارا مالک اور معبود ہے۔ ہم اس کے بندے اور غلام ہیں۔ جب وہ مالک ہے، خالق ہے تو عبادت کے لائق بھی وہی ہے۔ اس کے سوا کوئی دوسرا ایسا نہیں ہے کہ اس کی عبادت اور بندگی کی جائے۔ اس لئے یہ سب کام جو تم کسی بت اور دیوی، دیوتا کے ساتھ کرتے ہو چھوڑ دو۔ یہ سب شرک ہے۔ شرک سب سے بڑا گناہ ہے۔ اللہ پاک اس گناہ کو معاف نہیں

کرے گا۔ صرف اللہ کو پوجو۔ اسی کی عبادت کرو۔ اسی کے حکم پر چلو۔ اسی کو سجدہ کرو۔ اسی سے مدد مانگو، دکھ درد میں اسی کو پکارو۔ اسی کی ناخوشی سے ڈرو۔ اپنی مرادیں اسی سے مانگو۔ وہ دور اور نزدیک سب کی سنتا ہے۔ اس سے مانگنے کے لئے کسی شخص کے وسیلہ اور واسطہ کی ضرورت نہیں ہے۔

اس کو توحید کہتے ہیں۔ اور اس کے ماننے والے کو موحد کہتے ہیں۔ جن لوگوں نے اللہ کے رسول ﷺ کی ان باتوں کو مانا۔ سچے دل سے کلمہ پڑھا۔ وہ بچے مسلمان ہوئے۔ اللہ کے سوا سب کی عبادت کو چھوڑ دیا۔ جن کاموں سے آپ نے منع فرمایا سب سے باز آ گئے۔

مگر کیسا اندھیر ہے۔ کہ اب بہت سے مسلمان جو کلمہ توحید اور کلمہ شہادت کا اقرار کرتے ہیں۔ وہ اپنے بزرگوں، ولیوں اور شہیدوں کی عبادت کرتے ہیں۔ ان کی قبروں پر سجدہ کرتے ہیں۔ ان سے مرادیں مانگتے ہیں۔ ان پر چڑھاوا چڑھاتے ہیں۔ مصیبت اور تکلیف میں انہی کو پکارتے ہیں۔ ان کی قبروں کا طواف کرتے ہیں۔ اور برکت کے لئے ان کی تصویریں اپنے گھروں میں رکھتے ہیں۔

غرض وہ سب کام جو حضرت کے زمانہ میں بت اور مورت کو پوجنے والے اپنے دیوتاؤں کے ساتھ کرتے تھے۔ یا اس زمانہ میں غیر مسلم جو جو کام اپنے بزرگوں کے ساتھ کرتے ہیں۔ وہی سب کام یہ نام کے مسلمان بھی اپنے بزرگوں کے ساتھ کرتے ہیں۔ حالانکہ ان کاموں کو روکنے کے لئے اسلام کے کلمہ طیبہ لَا إِلَهَ إِلَّا اللَّهُ ہی میں ہم کو سکھایا گیا ہے کہ ہم اقرار کریں۔ اور اس بات پر ایمان لائیں کہ

”اللہ ہی عبادت کے لائق ہے۔ اس کے سوا کوئی دوسرا ایسا نہیں ہے۔ جس کی عبادت کی جائے۔“
اللہ پاک ہم کو گمراہی سے بچائے اور سیدھے راستہ پر قائم رکھے۔ آمین



سوالات

- ۱۔ بت اور مورت کو پوجنے والے اللہ کو مانتے تھے یا نہیں؟
- ۲۔ وہ لوگ عبادت کس کی کرتے تھے؟
- ۳۔ ان کو مسلمان ہونے کے بعد سب سے پہلے کیا سکھایا گیا؟
- ۴۔ شرک کس کو کہتے ہیں؟
- ۵۔ توحید اور موحد کے کیا معنی ہیں؟
- ۶۔ جو قبروں کو سجدہ کرتے ہیں اور ان سے مرادیں مانگتے ہیں، وہ کون ہیں؟
- ۷۔ قبروں کو سجدہ کرنا، بزرگوں اور ولیوں کو مصیبت میں پکارنا اور ان سے مدد چاہنا۔ یہ سب کام کرنے والے کس کی عبادت کرتے ہیں؟
- ۸۔ ایسا کرنا کلمہ توحید اور کلمہ شہادت کے خلاف ہے یا نہیں؟

نظم

یہ سنتے ہی تھرا گیا گلہ سارا
یہ رائی نے لکار کر جب پکارا
کہ ہے ذات واحد عبادت کے لائق زباں اور دل کی شہادت کے لائق
اسی کے ہیں فرماں اطاعت کے لائق اسی کی ہے سرکار خدمت کے لائق
لگاؤ تو لو اپنی اس سے لگاؤ
جھکاؤ تو سر اس کے آگے جھکاؤ
اسی پر ہمیشہ بھروسہ کرو تم اسی کے سدا عشق کا دم بھرو تم
اسی کے غضب سے ڈرو گر ڈرو تم اسی کی طلب میں مرو جب مرو تم
مبرا ہے شرکت سے اس کی خدائی
نہیں اس کے آگے کسی کی بڑائی

الفاظ

معانی

گلہ	ریوڑ، یہاں مکہ کے کافر لوگ مراد ہیں۔
راعی	چرواہا، نگہبان، یہاں ہمارے رسول ﷺ مراد ہیں
واحد	ایک
اطاعت	حکم ماننا، تابع داری کرنا
لولگانا	آس لگانا، امید کرنا
غضب	غصہ، ناراضی
طلب	تلاش، ڈھونڈھنا
مبرا	پاک ہے، دور ہے، بری ہے



سوالات

- ۱۔ گلہ اور راعی سے کیا مراد ہے؟
- ۲۔ دوسرے اور تیسرے شعر میں شاعر نے کیا بات بتائی ہے؟
- ۳۔ کس شعر میں بتایا ہے کہ بھروسہ اللہ پر کرو؟
- ۴۔ کس شعر میں ہے کہ اللہ کا کوئی شریک نہیں اور وہ سب سے بڑا ہے؟

آنحضرتؐ

اللہ کے بندے اور رسول ہیں

جب کلمہ بخلیبہ، کلمہ توحید اور کلمہ شہادت کو ہم نے مانا اور مان کر یہ عقیدہ رکھا کہ اللہ ایک ہے۔ وہی سب کا مالک اور رب ہے۔ وہ سب سے بالا اور سب سے نرالا ہے۔ اس جیسا کوئی اور نہیں ہے۔ سب اسی کے اختیار اور قابو میں ہے۔ غائب و حاضر سب چیزوں کا جاننے والا وہی ہے۔ وہی عبادت کے لائق ہے۔ اس کے سوا کوئی عبادت کے لائق نہیں ہے۔ تو ہم اللہ کی توحید پر ایمان لے آئے۔ اس کے بعد ہم پر لازم ہے۔ کہ ہم اللہ کے نبی حضرت محمد ﷺ پر ایمان لائیں۔ ان کی عزت کریں، محبت کریں، اور ان کا احسان مانیں کہ ان کی مہربانی سے ہم نے اپنے مالک، اپنے رب اور اپنے خدا کو جانا پہچانا۔ لیکن یہ عزت ایسی نہ ہو جس سے اللہ پاک کی شان میں بے ادبی ہو جائے۔ حضرت کی تعریف ایسے لفظوں میں نہ کرو جو اللہ کی شان کے لائق ہوں۔ جیسے یہ کہنا کہ حضرت بھی سب غائب اور حاضر چیزوں اور باتوں کو جانتے ہیں۔ دونوں جہان کے مالک و مختار ہیں۔ سب کو روزی و رزق دیتے ہیں۔

ایسا عقیدہ رکھنا اور منہ سے نکالنا سراسر شرک ہے۔ شرک سب سے بڑا گناہ ہے۔ جو شرک سے توبہ نہ کرے گا مرنے کے بعد ہمیشہ دوزخ کی آگ میں جلتا رہے گا۔ اللہ پاک اس گناہ کو کبھی معاف نہ کرے گا۔

ایسے ہی خراب عقیدوں سے بچانے کے لئے ہم کو کلمہ شہادت میں اللہ کی توحید کے ساتھ ساتھ یہ بھی بتا دیا گیا کہ ہم اس بات پر بھی ایمان لے آئیں اور یقین کر لیں کہ محمد ﷺ اللہ کے بندے اور اللہ کے رسول ہیں۔ نہ وہ خدا ہیں اور نہ خدا کے کسی کام میں شریک اور سا جھی ہیں۔ وہ بشر اور انسان تھے۔ انسانوں کی طرح آپ کی پیدائش ہوئی۔ آپ کے ماں باپ بھی تھے اور بیوی بچے بھی۔ انسانوں کی طرح آپ کو بھوک و پیاس لگتی تھی۔ کھانا کھاتے تھے، پانی پیتے تھے، پیشاب پاخانہ کی بھی حاجت ہوتی تھی۔ اور ان سب ضرورتوں میں آپ اللہ کے محتاج تھے۔ اسی لئے ہمیشہ آپ اللہ کو یاد فرماتے اور دعا مانگا کرتے تھے۔

آپ ہمیشہ یہی فرمایا کرتے تھے کہ میں اللہ کا بندہ اور غلام ہوں۔ وہ میرا رب ہے، میرا مرنا اور میرا جینا سب اللہ کے اختیار میں ہے۔ آپ ہر کام اللہ کے نام سے شروع کرتے، ہر موقع پر اللہ کی بڑائی بیان کرتے، ہر بات کے لئے اللہ سے دعا کرتے، اور ہاتھ پھیلا پھیلا کر، رورو کر جو کچھ مانگنا ہوتا اللہ ہی سے مانگتے۔ ہمیشہ اللہ کے سامنے عاجزی ہی ظاہر کرتے تھے۔ اس لئے اس میں کوئی شبہ نہیں کہ آپ اللہ کے سچے اور خالص بندے تھے۔

ہاں! اللہ کے بندے اور انسان ہونے کے ساتھ آپ کو یہ مرتبہ ملا کہ اللہ نے اپنے بندوں تک اپنا حکم پہنچانے کے لئے آپ کو چن لیا۔ اور آپ کو اپنا رسول بنایا۔ اس لئے مسلمان ہونے کے واسطے یہ بھی ضروری ہے کہ ہم اس بات پر بھی ایمان لائیں اور یقین کریں کہ آپ اللہ کے سچے رسول ہیں۔

جب ہم آپ کو اللہ کا رسول مانیں گے تو اس کا مطلب یہ ہوگا کہ اب ہم نے یہ اقرار کر لیا ہے۔ کہ اس دنیا میں ہم اسی طریقہ پر اپنے سب کام کریں گے۔ جس طریقہ پر ہمارے رسول نے بتایا ہے کوئی کام ہم آپ کے حکم کے خلاف نہیں کریں گے۔

سوالات

- ۱۔ اللہ کی توحید کن باتوں کے ماننے سے ظاہر ہوتی ہے؟
- ۲۔ رسول اللہ کی عزت اور ان سے محبت ہم کو کیوں کرنی چاہیے؟
- ۳۔ اللہ کے رسول کی شان کے لائق کون سی باتیں ہیں؟
- ۴۔ کچھ باتیں ایسی بتاؤ جو رسول اللہ ﷺ کے متعلق نہ کہنی چاہئیں۔
- ۵۔ آپ انسان تھے یا نہیں، انسان ہونے کا ثبوت دو؟
- ۶۔ آپ کس سے دعا کرتے تھے۔ کس سے اپنی حاجتیں مانگتے تھے اور کس کی عبادت کرتے تھے؟
- ۷۔ آپ اللہ کے بندے تھے اس کی دلیل بتاؤ؟
- ۸۔ انسان ہونے کے باوجود آپ کو کیا خاص عزت دی گئی؟
- ۹۔ آپ کو اللہ کا رسول ماننے کا کیا مطلب ہے۔ اور یہ کس بات کا اقرار ہے؟

دین کیا ہے؟

اللہ کے پیارے نبی ﷺ نے اللہ کی مرضی کے مطابق زندگی گزارنے اور رہن سہن کے جو طریقے ہم کو بتائے ہیں اسی کا نام دین ہے۔ اس دین کی بنیاد تین چیزوں پر قائم ہے۔

(۱).....ایمان

(۲).....اسلام

(۳).....احسان

یہ بھی کہہ سکتے ہیں کہ انہی تین چیزوں کے مجموعہ کا نام دین ہے۔

ایمان۔ کا مطلب یہ ہے کہ ہم دل سے ان چھ باتوں کا یقین کریں۔

(۱) اللہ تعالیٰ موجود ہے۔ وہ ایک ہے۔ وہی مالک اور خالق ہے اور وہی عبادت کے لائق ہے۔

(۲) فرشتوں پر ایمان لانا۔ جو کہ خدا کی ایک مخلوق ہے۔

(۳) اللہ پاک نے اپنے بندوں کی ہدایت کے لئے قرآن مجید سے پہلے اور بہت سی کتابیں نازل کی ہیں۔

(۴) ہمارے آخر الزماں نبی سے پہلے اور بہت سے نبی اور رسول دنیا میں بھیجے جا چکے ہیں جن پر یہ کتابیں نازل ہوئی تھیں۔

(۵) قیامت آنے والی ہے۔

(۶) تقدیر حق ہے۔ یعنی اللہ پاک نے دنیا کی ہر چیز کو پیدا کرنے سے پہلے اس کا اندازہ مقرر کر دیا ہے۔ اور اب سب اسی مقررہ اندازہ کے مطابق ہو رہا ہے۔ یہاں تک کہ ہمارا اچھا برا کام بھی۔

اسلام..... کا مطلب یہ ہے کہ

(۱) ہم زبان سے اس بات کی گواہی دیں اور اقرار کریں کہ اللہ تعالیٰ کے سوا کوئی دوسرا ایسا نہیں جس کی عبادت کی جائے۔ اور یہ اقرار کریں کہ محمد ﷺ اللہ کے رسول ہیں۔

(۲) پانچوں وقت کی نمازیں پابندی کے ساتھ ادا کی جائیں۔

(۳) اللہ کے دیئے ہوئے مال کی خاص مقدار میں سے ہر سال زکوٰۃ کی ایک مقررہ رقم نکالی جائے۔

(۴) ہر سال رمضان کے مہینہ میں پورے روزے رکھے جائیں۔

(۵) اگر وسعت اور طاقت ہو تو زندگی بھر میں کم از کم ایک مرتبہ خانہ کعبہ کا حج کیا جائے۔

یہی پانچ چیزیں اسلام کی بنیاد ہیں۔ ان کو اسلام کی عمارت کے پانچ ستون یاد یواریں بھی کہا جاتا ہے۔ اور یہی اسلام کے پانچ رکن ہیں۔

احسان۔ کا مطلب یہ ہے کہ اللہ کی عبادت اس خوبی کے ساتھ کی جائے

کہ ہم اپنے مالک حقیقی کو دیکھ رہے ہیں۔ یا کم از کم یہ خیال ہو کہ ہم جس مالک کی عبادت کر رہے ہیں وہ ہم کو دیکھ رہا ہے۔ اس کو ہمارے ہر کام کی پوری خبر ہے۔ کام

اچھا اور اس کی مرضی کے مطابق ہوگا تو اس کا بدلہ بھی اچھا عطا کرے گا۔ اور اگر ہمارا کام خراب اور اس کے حکم کے خلاف ہوگا تو وہ مالک ہم کو اس کی سزا دے گا۔

فرشتے

خدا کی بے شمار مخلوق میں سے فرشتے بھی ایک مخلوق ہیں۔ ان کو اللہ تعالیٰ نے نور سے پیدا کیا ہے وہ ہم کو نظر نہیں آتے۔ وہ اللہ تعالیٰ کے حکم کے خلاف کبھی کوئی کام نہیں کرتے۔ اللہ پاک نے ان کو خاص خاص کاموں پر لگا دیا ہے۔ جن کے ذمہ جو کام ہے وہ اسی میں لگے رہتے ہیں۔ ان کی تعداد اللہ کے سوا کوئی نہیں جانتا۔ ان میں چار فرشتے مشہور ہیں۔

(۱) حضرت جبرئیل علیہ السلام یہی وہ فرشتے ہیں جو اللہ کا پیغام رسولوں کے پاس پہنچایا کرتے تھے۔ اسی کو وحی کہتے ہیں۔ ہمارے رسول ﷺ کے پاس بھی قرآن شریف کی آیتیں لے کر یہی حضرت جبرئیل اتر کر تے تھے۔

(۲) حضرت میکائیل علیہ السلام یہ بارش برسانے اور بندوں کو روزی پہنچانے کے کاموں پر مقرر ہیں۔

(۳) حضرت عزرائیل علیہ السلام یہ جان نکالنے کا کام انجام دیتے ہیں۔

(۴) حضرت اسرافیل علیہ السلام یہ قیامت کے دن اللہ تعالیٰ کے حکم سے صور پھونکیں گے۔ جس سے ساری دنیا ختم ہو جائے گی۔

بعض فرشتے ایسے ہیں۔ جو ہر انسان کے ساتھ ہر وقت رہتے ہیں۔ اور

سوالات

۱۔ دین کس کو کہتے ہیں؟

۲۔ ایمان کس کو کہتے ہیں؟

۳۔ ”اسلام“ سے کیا مطلب ہے؟


۴۔ ارکان اسلام کس کو کہتے ہیں؟

۵۔ احسان سے کیا مراد ہے؟

۶۔ دین کی بنیاد کن چیزوں پر قائم ہے؟



ان کی نیکیوں اور گناہوں۔ دونوں قسم کے کاموں کو لکھتے رہتے ہیں۔ جو قیامت کے دن اللہ کے سامنے پیش ہوں گے۔ کچھ فرشتے قبر میں مردہ سے سوال و جواب کرنے کے لئے مقرر ہیں ان کو منکر نکیر کہتے ہیں۔ ایسے بھی فرشتے ہیں جو ہمارے درود اور سلام کو رسول اللہ ﷺ تک پہنچاتے ہیں۔ بعض فرشتے وعظ، نصیحت، نماز اور ذکر کی مجلسوں میں شریک ہوتے ہیں اور پھر اللہ کے سامنے ہمارے ان نیک کاموں کو پیش کرتے ہیں۔



سوالات

- ۱۔ فرشتے کس چیز سے پیدا کئے گئے ہیں؟
- ۲۔ فرشتے کیا کام کرتے ہیں اور ان کی کتنی تعداد ہے؟
- ۳۔ حضرت جبریل علیہ السلام کا کام بتاؤ؟
- ۴۔ حضرت اسرافیل علیہ السلام کس کام کے لئے مقرر کئے گئے ہیں؟
- ۵۔ فرشتے گناہ کرتے ہیں یا نہیں؟
- ۶۔ کیا نماز اور وعظ کی مجلس میں فرشتے آتے ہیں؟
- ۷۔ جو فرشتے ہمارے ساتھ ہیں وہ کیا کام کرتے ہیں؟

اللہ کی کتابیں

تم جانتے ہو اللہ ہی ہمارا مالک ہے۔ ہم اس کے بندے اور غلام ہیں اور اس کے تابعدار ہیں۔ ہمارا کام یہی ہے کہ ہر حال میں اس کی بندگی اور تابعداری کریں۔ ہر کام میں اس کی مرضی کا خیال رکھیں۔ لیکن تم دیکھتے ہو کہ جب تک تمہارے ماں باپ یا استاد جی اپنی مرضی ظاہر نہیں کرتے اس وقت تک تم کو یہ نہیں معلوم ہوتا کہ ان کی مرضی کا کون سا کام ہے۔ تم کسی کام کو کرتے ہوئے ڈرتے بھی ہو کہ ایسا نہ ہو کہ یہ کام ماں باپ یا استاد کی منشا کے خلاف ہو اور وہ ناراض ہو جائیں۔

تو بھلا بتاؤ کہ اللہ کی مرضی کو ہم اس کے بتائے بغیر کیسے جان سکتے تھے۔ ہر کام میں یہی ڈر رہتا کہ کہیں یہ اللہ کو ناپسند تو نہیں ہے۔ اور وہ ہمارے اس کام سے ناراض تو نہیں ہوگا۔

اس لئے اللہ پاک کی یہ مہربانی ہے کہ اس نے اپنی مرضی کے کام بتانے کے لئے کچھ اچھے اچھے انسانوں کو رسول اور نبی بنا کر دنیا میں بھیجا۔ اور ان پر حضرت جبریل علیہ السلام کے ذریعہ وحی نازل کی۔ اور احکام اور پیغامات بھیجے۔ ان ہی احکام اور پیغامات کو جن کتابوں میں لکھا گیا وہی آسمانی کتابیں کہلاتی ہیں۔ کیونکہ ان میں جو باتیں لکھی تھیں وہ سب اللہ نے حضرت جبریل علیہ السلام

کے ذریعہ آسمان سے اتاری تھیں۔

جب تک رسول اور نبی دنیا میں رہتے لوگ ان کی باتوں پر عمل کرتے رہتے تھے۔ اور جب وہ دنیا سے گذر جاتے تو آہستہ آہستہ لوگ ان کی باتوں کو بھول جاتے اور اللہ کی کتابوں کو پڑھنا چھوڑ دیتے جس کے نتیجہ میں نیکی دب جاتی اور برائی کے کام زیادہ ہونے لگتے تھے۔

بعض شریر اور نالائق لوگ اللہ کی کتابوں میں کانٹ چھانٹ شروع کر دیتے۔ اللہ کے حکم کو مٹا دیتے اور اس کی جگہ اپنی مرضی کے مطابق کوئی اور حکم لکھ دیتے۔ جب اس کانٹ چھانٹ کی وجہ سے اللہ کی بھیجی ہوئی اصلی کتاب نہیں ملتی۔ تو لوگ اور زیادہ بُرے کام کرنے لگتے۔

جب برائی بڑھ جاتی اور گناہ کے کام زیادہ ہونے لگتے تو پھر اللہ تعالیٰ دوسرا رسول اور دوسری کتاب بھیج دیتا۔ یہ سلسلہ اسی طرح جاری رہا۔ سب سے آخر میں ہمارے حضرت آئے۔ اور آخری کتاب قرآن شریف آپ کو ملی۔ اللہ کی بھیجی ہوئی کل کتابیں کتنی ہیں۔ یہ تو اللہ ہی کو معلوم ہے ہاں چار کتابیں مشہور ہیں۔ ان کا کچھ حال تم کو بتاتے ہیں۔

۱۔ توریت:

یہ کتاب اللہ کے رسول حضرت موسیٰ علیہ السلام کو ملی تھی۔ موسیٰ علیہ السلام جس قوم کے نبی تھے۔ اس کو یہود اور یہودی کہتے ہیں۔ یہود نے اس کتاب میں بہت رد و بدل کر ڈالا ہے۔ بلکہ اس وقت جو توریت موجود ہے وہ موسیٰ علیہ السلام کی وفات کے تین سو برس بعد لکھی گئی تھی۔ (مقدمہ سیرۃ النبی)

۲۔ زبور:

یہ کتاب اللہ کے نبی حضرت داؤد علیہ السلام پر اتاری گئی تھی۔ اس کتاب میں بھی لوگوں نے کمی بیشی کر دی تھی۔

۳۔ انجیل:

یہ کتاب حضرت عیسیٰ علیہ السلام پر نازل کی گئی تھی۔ جب عیسیٰ علیہ السلام کو آسمان پر زندہ اٹھایا گیا تو ان کے بعد ان کی امت نے اس میں بھی تبدیلی کر ڈالی۔ اصل انجیل اب دنیا میں کہیں موجود نہیں ہے۔ حضرت عیسیٰ علیہ السلام کی امت کو عیسائی کہتے ہیں۔

۴۔ قرآن پاک:

یہ کتاب جیسی نازل ہوئی تھی ویسی ہی اب تک باقی ہے اور قیامت تک باقی رہے گی۔ یہ کتاب اللہ کے آخری رسول حضرت محمد ﷺ پر اتری تھی اب اس کتاب کو ماننا ضروری ہے۔ جو اس کتاب پر ایمان نہ لائے گا۔ اس کی کوئی نیکی اور عبادت اللہ کے یہاں قبول نہیں ہوگی۔

قرآن شریف کے علاوہ اور جو آسمانی کتابیں ہیں ان کے بارے میں ہم اتنا تو مانتے ہیں کہ یہ بھی اللہ کی طرف سے اتری تھیں۔ مگر اس وقت ان میں جو باتیں لکھی ہیں۔ وہ سب باتیں ہم نہیں مانتے۔ کیوں کہ لوگوں نے ان کتابوں میں بہت پھیر بدل کر دیا ہے۔ اب ہم ان کی وہی باتیں ٹھیک مانتے ہیں جو قرآن شریف کے موافق ہیں۔ اور جو باتیں قرآن شریف کے خلاف ہیں ان کو ہم نہیں مانتے۔

قرآن اور حدیث

تم پچھلے سبق میں پڑھ چکے ہو کہ اللہ کی طرف سے جو کتابیں اللہ کے رسولوں پر اتاری گئیں ان میں سب سے آخری کتاب قرآن شریف ہے۔ یہ سب کا سب ایک مرتبہ نہیں اترتا ہے۔

ہمارے رسول محمد ﷺ مکہ میں پیدا ہوئے۔ آپ کے بچپن کا زمانہ گزر گیا۔ جوانی بھی گزر گئی۔ جب آپ کی عمر چالیس برس کی ہوئی تو حضرت جبرئیل علیہ السلام اللہ کا پیغام لے کر آپ کے پاس آئے قرآن کی کچھ آیتیں آپ پر نازل کی گئیں۔ اور اسی دن سے آپ اللہ کے رسول بنائے گئے۔ اور قرآن کا اترنا شروع ہوا۔

رسول ہونے کے بعد آپ تیس برس اس دنیا میں زندہ رہے تیرہ سال مکہ میں اور دس سال مدینہ میں گزارے۔ اس مدت میں قرآن شریف بھی تھوڑا تھوڑا موقع بہ موقع اترتا رہا۔ اور تیس برس میں اس کے تیس پارے پورے ہوئے۔ جب کوئی سورت یا آیت نازل ہوتی تو رسول اللہ ﷺ اس کو لکھوا دیا کرتے تھے۔ اور بہت سے مسلمان اس کو زبانی بھی یاد کر لیا کرتے تھے۔

قرآن شریف سے پہلے جو کتابیں نازل ہوئی تھیں۔ ان میں لوگوں نے رد و بدل کر دیا تھا۔ اس لئے حضرت کو قرآن کی حفاظت کا بڑا خیال تھا۔ لوگوں کو اس

سوالات

- ۱۔ رسولوں کو اللہ تعالیٰ نے کس لئے بھیجا تھا؟
- ۲۔ آسمانی کتاب کس کو کہتے ہیں؟
- ۳۔ ایک کتاب اور ایک رسول کے بعد دوسری کتاب اور دوسرے رسول کیوں آتے تھے؟
- ۴۔ توریت کس کتاب کا نام ہے؟
- ۵۔ موسیٰ علیہ السلام کس قوم کے نبی تھے؟
- ۶۔ اب جو توریت موجود ہے وہ کب لکھی گئی تھی؟
- ۷۔ انجیل کس کتاب کا نام ہے؟
- ۸۔ عیسائی کون لوگ ہیں؟
- ۹۔ قرآن شریف کس کتاب کا نام ہے؟
- ۱۰۔ قرآن شریف کے علاوہ دوسری آسمانی کتابوں کی باتوں کو ماننا چاہیے یا نہیں؟

کے الفاظ بھی یاد کرائے۔ اور اس کے معنی مطلب کو بھی خوب سمجھایا۔ اس کے ہر حکم پر خود عمل کیا اور اپنے ساتھیوں کو بھی جن کو صحابہ کہتے ہیں اس پر عمل کرایا۔

حضرت ﷺ قرآن کے حکموں اور آیتوں کے مطلب کو کبھی زبانی بتایا کرتے تھے۔ کبھی عمل کر کے لوگوں کو سمجھاتے تھے۔ کبھی لوگوں کو کوئی اچھا کام کرتے دیکھتے تو اس پر اپنی پسندیدگی کا اظہار فرماتے۔ کبھی لوگ خراب کام کرتے تو اس پر ٹوک دیتے۔

آپ ﷺ کی انہی باتوں کو حدیث کہتے ہیں۔ قرآن کا صحیح مطلب حدیث ہی سے سمجھ میں آتا ہے۔ اس لئے مسلمان وہی ہے جو قرآن اور حدیث دونوں کو مانے۔

قرآن کے الفاظ آج بھی اسی طرح موجود ہیں جس طرح حضرت کے زمانہ میں تھے۔ اور حدیثوں کے ذریعہ اس کے معنی اور مطلب بھی محفوظ ہے۔ اس لئے نہ اب کسی نئے رسول کے آنے کی ضرورت ہے۔ اور نہ کسی نئی کتاب کی، اب قیامت تک کے لئے ہمارے اور ساری دنیا کے واسطے قرآن اور حدیث دونوں چیزیں کافی ہیں۔ اور دین کا یہی سیدھا راستہ ہے۔

اگر تم پوچھو کہ قرآن شریف تو ہمارے پاس موجود ہے۔ مگر حدیث کہاں ہے؟

اس کا جواب یہ ہے کہ اچھے اچھے اور بڑے بڑے نیک اور بزرگ عالموں نے جن کو محدثین کہتے ہیں۔ بڑی محنت اور تحقیق سے حدیثوں کو بھی کتابوں میں جمع کر دیا ہے۔ یہ کتابیں عربی زبان میں ہیں لیکن ان کتابوں کے ترجمے بھی ہو گئے ہیں۔

حدیث کی سب سے زیادہ معتبر اور صحیح کتاب کا نام بخاری شریف ہے۔ اور اس کے بعد دوسری کتاب ہے۔ جس کا نام مسلم شریف ہے۔ ان دو کتابوں کے علاوہ حدیث کی اور بھی کتابیں ہیں۔ جیسے ابو داؤد، ترمذی، نسائی، ابن ماجہ وغیرہ ان چھ کتابوں کو ”صحاح ستہ“ بھی کہتے ہیں۔

چمن اسلام میں جو دین کی باتیں ہم تم کو بتا رہے ہیں۔ وہ قرآن اور حدیث ہی کی باتیں ہیں۔ ان باتوں پر خود بھی عمل کرو اور دوسروں کو بھی بتا کر عمل کراؤ۔



سوالات

- ۱۔ کیا قرآن شریف ایک ہی دفعہ اتر ا تھا؟
- ۲۔ حضرت پر جب قرآن شریف نازل ہوا اس وقت آپ کی عمر کتنی تھی؟
- ۳۔ پورا قرآن کتنے برس میں اتر ا؟
- ۴۔ مکہ میں آپ کتنے سال رہے اور مدینہ میں کتنے سال؟
- ۵۔ آنحضرت نے قرآن کی حفاظت کیسے کی؟
- ۶۔ صحابہ کن کو کہتے ہیں؟
- ۷۔ حدیث کس کو کہتے ہیں؟
- ۸۔ جو حدیث نہ مانے وہ مسلمان ہے یا نہیں؟
- ۹۔ حدیث کی سب سے زیادہ معتبر کتاب کا نام بتاؤ؟

مشہور نبیوں کے نام

اللہ پاک نے تمام انسانوں کو برائی سے بچانے اور بھلائی کا راستہ بتانے کے لئے ہر زمانہ میں کچھ انسان ایسے پیدا کئے جو نیکی اور بھلائی کا نمونہ بنے۔ یہ سب اگرچہ اللہ کے بندے ہی تھے۔ مگر بڑے سچے نیک اور پاکیزہ اخلاق تھے۔ ہر وقت اللہ سے ڈرتے رہتے تھے۔

جب یہ دیکھتے کہ لوگ اپنے پیدا کرنے والے مالک کو چھوڑ کر کسی بت، یا درخت، پتھر یا قبر وغیرہ کو سجدہ کرتے ہیں۔ تو ان کو بڑا دکھ ہوتا اور بڑے بے چین ہوتے اور ہر طرح سمجھانے کی کوشش کرتے کبھی جہنم کے عذاب سے ڈراتے اور کبھی نیک کاموں کے کرنے پر جنت کی خوش خبری سناتے۔ انہی اللہ کے نیک بندوں کو نبی اور رسول کہتے ہیں۔

نبی کے معنی خبر دینے والا۔ اور رسول کے معنی پیغام لانے والا چونکہ اللہ کے یہ نیک بندے انسانوں کو اللہ کے حکموں کی خبر دیتے ہیں اور اس کا پیغام سناتے ہیں اس لئے ان کو نبی اور رسول کہتے ہیں۔ پیغمبر بھی ان کو اسی لئے کہتے ہیں۔ کہ اللہ کا پیغام لانے والے ہیں۔

سب نبی اور رسول لوگوں کو پہلے اللہ کی طرف بلاتے۔ اور اس کی وحدانیت کا اقرار کراتے تھے۔ جب لوگ اللہ کو اچھی طرح سمجھ لیتے تو پھر نبی ان کے چال

چلن اور رہن سہن کو درست کرتے تھے۔

نبیوں کی یہ تعلیم تھی کہ اللہ ہی سب کا خالق اور مالک ہے۔ وہ ایک ہے۔ اور اس کی خدائی میں کوئی دوسرا شریک اور سا جھی نہیں ہے۔ وہی عبادت اور سجدہ کے لائق ہے۔ اسی کا حکم اعلیٰ ہے۔ اور اسی کا قانون سب سے بالا ہے۔ سب لوگ مرنے کے بعد دوبارہ زندہ کئے جائیں گے۔ اور اپنے ہر اچھے برے کام کا حساب دیں گے۔

نبیوں کی پوری گنتی ہم کو نہیں بتائی گئی۔ اس واسطے کسی خاص گنتی اور تعداد پر ہم کو یقین نہیں کرنا چاہئے۔ یہی عقیدہ رکھنا چاہئے کہ اللہ کے جتنے نبی اور رسول آئے وہ سب سچے اور برحق تھے۔ ہاں اب نبیوں کے آنے کا سلسلہ ہمارے رسول ﷺ پر ختم ہو گیا۔ اب کوئی نیا نبی یا رسول نہیں آئے گا۔ البتہ عیسیٰ علیہ السلام جو زندہ آسمان پر اٹھا لیے گئے تھے۔ وہ پھر آخر زمانہ میں آسمان سے دنیا میں اتریں گے اور قرآن و حدیث پر عمل کریں گے۔ اپنی آسانی کتاب انجیل پر عمل نہیں کریں گے۔ کیونکہ آخر الزماں نبی حضرت محمد ﷺ کے آنے کے بعد پہلے نبیوں کی کتابوں پر عمل کرنے سے اللہ راضی نہیں ہے۔

سب نبیوں کے نام تو ہمیں نہیں بتائے گئے۔ البتہ اللہ پاک نے چند مشہور نبیوں کا حال قرآن شریف میں بیان کیا ہے۔ ان کے نام یہ ہیں۔

- | | |
|---------------------------|-----------------------------|
| ۱۔ حضرت آدم علیہ السلام | ۱۳۔ حضرت موسیٰ علیہ السلام |
| ۲۔ حضرت ادریس علیہ السلام | ۱۴۔ حضرت ہارون علیہ السلام |
| ۳۔ حضرت نوح علیہ السلام | ۱۵۔ حضرت داؤد علیہ السلام |
| ۴۔ حضرت ہود علیہ السلام | ۱۶۔ حضرت سلیمان علیہ السلام |
| ۵۔ حضرت صالح علیہ السلام | ۱۷۔ حضرت زکریا علیہ السلام |

- | | |
|-----------------------------|------------------------------|
| ۶۔ حضرت ابراہیم علیہ السلام | ۱۸۔ حضرت یحییٰ علیہ السلام |
| ۷۔ حضرت لوط علیہ السلام | ۱۹۔ حضرت الیاس علیہ السلام |
| ۸۔ حضرت اسماعیل علیہ السلام | ۲۰۔ حضرت الیسع علیہ السلام |
| ۹۔ حضرت اسحاق علیہ السلام | ۲۱۔ حضرت ذوالکفل علیہ السلام |
| ۱۰۔ حضرت یعقوب علیہ السلام | ۲۲۔ حضرت یونس علیہ السلام |
| ۱۱۔ حضرت یوسف علیہ السلام | ۲۳۔ حضرت ایوب علیہ السلام |
| ۱۲۔ حضرت شعیب علیہ السلام | ۲۴۔ حضرت عیسیٰ علیہ السلام |

۲۵۔ حضرت محمد مصطفیٰ ﷺ

سب نبیوں پر اللہ کا سلام اور اللہ کی رحمت نازل ہو۔



سوالات

- ۱۔ نبی، رسول اور پیغمبر کے معنی بتاؤ؟
- ۲۔ نبی دنیا میں کب آتے تھے؟
- ۳۔ ان نبیوں کی تعلیم کیا تھی؟
- ۴۔ اب کوئی نبی نبی آئے گا یا نہیں؟
- ۵۔ کیا عیسیٰ علیہ السلام پھر آسمان سے اتریں گے؟
- ۶۔ کیا اللہ قرآن کے علاوہ دوسری آسمانی کتابوں پر عمل کرنے سے راضی ہوگا یا نہیں؟
- ۷۔ مشہور پیغمبروں کی کل کتنی کتنی ہے؟
- ۸۔ سب سے پہلے اور سب سے آخری نبی کا نام بتاؤ؟

قیامت حق ہے

جن باتوں پر ایمان لانا اور دل سے یقین کرنا اور حق جاننا ضروری ہے۔ ان میں قیامت بھی ہے۔ قیامت کا مطلب یہ ہے کہ ایک دن ایسا آنے والا ہے کہ آسمان، زمین، سورج، چاند، ستارے، پہاڑ، درخت، آدمی اور جان دار اور بے جان سب چیزیں فنا اور ختم ہو جائیں گی۔ صرف اللہ پاک کی ذات جو ہمیشہ سے ہے باقی رہ جائے گی۔ اور ہمیشہ باقی رہے گی۔ وہ کبھی فنا نہ ہوگی۔

ان تمام چیزوں کے فنا ہو جانے کی صورت یہ ہوگی کہ اللہ تعالیٰ کے حکم سے حضرت اسرافیل علیہ السلام بہت زور سے صور میں پھونک دیں گے۔ اس کی وجہ سے بڑی ڈراونی آواز پیدا ہوگی۔ تمام آدمی اور جانور مر جائیں گے۔ اور ہر چیز ٹکڑے ٹکڑے ہو کر تباہ و برباد ہو جائے گی۔

پھر کچھ دنوں کے بعد اللہ کے حکم سے حضرت اسرافیل علیہ السلام دوبارہ صور پھونکیں گے۔ اس سے سب آدمی زندہ ہو جائیں گے۔ جو قبروں میں دفن ہیں وہ بھی اٹھ کھڑے ہوں گے اور اللہ کے سامنے حاضر کئے جائیں گے۔

اللہ پاک ان سے دنیا کے اچھے اور بُرے سب کاموں کا حساب لے گا۔ جن لوگوں نے اچھے کام زیادہ اور بُرے کام کم کئے ہوں گے ان کی بُرائیوں کو اللہ پاک معاف کر کے ان کو جنت میں پہنچا دے گا۔ اور جن لوگوں نے برائیاں زیادہ

کی ہیں اور نیکیاں کم تو ان کو اللہ تعالیٰ دوزخ میں ڈال دے گا۔ اسی طرح جن لوگوں نے دنیا میں شرک کے کام کئے ہوں گے ان کو بھی اللہ تعالیٰ دوزخ میں ڈال دے گا۔ اور وہ ہمیشہ اس میں جلتے رہیں گے۔ اللہ تعالیٰ ہمیں اچھے کاموں کی توفیق دے اور دوزخ کی آگ سے بچائے۔ آمین۔



سوالات

- ۱۔ قیامت کس کو کہتے ہیں؟
- ۲۔ قیامت کس طرح قائم ہوگی؟
- ۳۔ پہلی بار صور پھونکنے سے کیا اثر ہوگا۔ اور دوسری بار صور پھونکنے سے کیا اثر ہوگا؟
- ۴۔ قیامت کے دن اللہ پاک بندوں کے ساتھ کیا سلوک کرے گا؟

جنت اور دوزخ

جو لوگ دنیا میں قرآن اور حدیث کے مطابق زندگی گزارتے ہیں۔ بُرے عقیدوں اور بُرے کاموں سے بچتے ہیں۔ نیکی اور بھلائی کے کام کرتے ہیں اللہ پاک ان سے خوش ہوتا ہے۔ اور مرنے کے بعد ان کو جنت میں داخل کرے گا۔ جنت میں اونچے اونچے محل ہیں۔ پھل اور پھول کے باغ ہیں شہد اور دودھ کی نہریں ہیں۔ جو لوگ اس میں داخل ہوں گے۔ وہ ہمیشہ ان میں رہیں گے۔ کبھی بوڑھے نہ ہوں گے۔ وہاں کی کوئی بھی نعمت کبھی ختم نہ ہوگی۔ جس وقت جس چیز کو دل چاہے گا فوراً مل جائے گی۔ ہر پھل کا ذائقہ، خوشبو اور رنگ الگ الگ ہوگا۔ جنت میں آرام ہی آرام ہوگا کسی بات کی تکلیف نہ ہوگی۔

اپنے لئے اور اپنے ماں باپ کے لئے اور اپنے استادوں کے لئے دعا کیا کرو کہ اللہ سب کو جنت نصیب کرے۔

اور جو لوگ اللہ کے نافرمان ہیں۔ گناہ کا کام کرتے ہیں۔ قرآن شریف اور حدیث کے حکموں پر عمل نہیں کرتے۔ ان کا ٹھکانا دوزخ ہے۔ دوزخ کو جہنم بھی کہتے ہیں۔ یہ عذاب کا گھر ہے۔ اس میں جو لوگ جائیں گے وہ بڑی تکلیف میں رہیں گے۔

جہنم میں اتنی تیز آگ ہے کہ اگر اس کی ایک چنگاری بھی دنیا میں گر جائے تو

پوری دنیا جل کر راکھ ہو جائے۔ بھلا بتاؤ جب ہم اس دنیا کی آنچ کو برداشت نہیں کر سکتے تو دوزخ کی آگ کو کیسے برداشت کر سکتے ہیں۔

جہنم میں بڑے بڑے زہریلے سانپ اور بچھو ہیں۔ اگر ان میں سے ایک سانپ بھی دنیا کی طرف پھنکار مار دے تو سارے کھیت، باغ اور درخت اس کے زہر کی گرمی سے جل جائیں اور پھر برسوں زمین پر کوئی چیز نہ اُگے۔

خدا ہی جانتا ہے کہ دوزخ میں ایسے کتنے سانپ اور بچھو ہیں۔ جو اللہ کی نافرمانی کرنے والوں کو ڈسیں گے اور ڈنک ماریں گے۔

لوگ دوزخ کی آگ اور سانپ اور بچھو کے زہر سے بے چین ہو جائیں گے اور موت کی تمنا کریں گے۔ لیکن وہاں موت بھی نہیں آئے گی۔ اور نہ وہاں رونے، پیٹنے اور چلانے سے کوئی مدد کو آئے گا۔

اس عذاب سے چھٹکارا پانے کی یہی صورت ہے کہ اس دنیا میں جب تک زندہ ہیں قرآن وحدیث کے مطابق اچھے کام کریں۔ اور برائی سے بچیں۔

اللہ پاک ہم سب کو دوزخ کے عذاب سے بچائے اور جنت میں جگہ دے۔ آمین۔



سوالات

- ۱۔ جنت میں کون لوگ داخل ہوں گے؟
- ۲۔ جنت میں کیا کیا چیزیں ملیں گی؟
- ۳۔ دوزخ کیسے لوگوں کا ٹھکانا ہے؟
- ۴۔ دوزخ کے عذاب کی کچھ کیفیت بیان کرو؟
- ۵۔ دوزخ کے عذاب سے بچنے کی کیا صورت ہے؟

اسلام اور نماز

یہ تو تم جانتے ہی ہو کہ مسلمان وہ ہے جو اسلام کو مانے۔ اور یہ بھی تم پہلے پڑھ چکے ہو۔ کہ اسلام کو ماننے کا مطلب یہ ہے کہ سب سے پہلے آدمی دل کے یقین کے ساتھ زبان سے اقرار کرے کہ ہمارا معبود اللہ ہی ہے۔ اس کے سوا کوئی دوسرا عبادت کے لائق نہیں ہے۔ اور حضرت محمد ﷺ اللہ کے بھیجے ہوئے سچے رسول ہیں۔ اللہ کی عبادت کا جو طریقہ انھوں نے بتایا ہے۔ ہم اسی کو مانیں گے۔ اور اسی پر چلیں گے۔

ان دونوں باتوں کا اقرار کرنے کے بعد اسلام کی بنیاد اس بات پر رکھی گئی ہے۔ کہ آدمی پانچوں وقت کی نماز پابندی کے ساتھ پڑھے۔ جو شخص دل سے ان دونوں باتوں کا سچا اقرار کرے گا۔ وہی پابندی کے ساتھ پانچوں وقت کی نماز بھی پڑھے گا۔ اسی واسطے اللہ کے رسول ﷺ نے فرمایا ہے۔ کہ اللہ کے فرمان بردار اور نافرمان بندوں میں فرق کرنے والی چیز یہی نماز ہے۔ یہ بھی فرمایا کہ جان بوجھ کر نماز چھوڑ دینا مسلمان کا کام نہیں ہے۔ ہمارے حضرت نے یہ بھی فرمایا ہے کہ جب بچہ کی عمر سات برس کی ہو جائے تو اس کو نماز پڑھنے کا حکم دیا جائے۔ اور جب بچہ دس برس کا ہو جائے۔ اور کہنے سننے سے بھی نماز پڑھنے کا خیال نہ رکھے۔ جان بوجھ کر نماز چھوڑ دے تو اس کو مار کی سزا دے کر نماز کا پابند بنانا چاہیئے۔

دیکھو بچو! ہمارے حضرت نے نماز کی کیسی تاکید فرمائی ہے۔ اس لئے نماز کا بہت دھیان رکھو۔ ایسا نہ ہو کہ تم کھیل کود یا پڑھنے لکھنے میں لگے رہو اور نماز کا وقت چلا جائے۔ نماز وقت پر اور مسجد میں جا کر جماعت کے ساتھ پڑھا کرو۔ لیکن نماز پڑھنے کے لئے ضروری ہے۔ کہ آدمی پاک ہو۔ جسم اور کپڑوں پر پیشاب پاخانہ کی گندگی نہ لگی ہو۔ مصلیٰ بھی پاک ہونا چاہیے۔ نماز سے پہلے وضو کرنا بھی ضروری ہے۔ بغیر وضو کے نماز نہیں ہوتی۔ اس لئے اب وضو کا طریقہ سیکھو۔



سوالات

۱۔ چا مسلمان کون ہے؟

۲۔ اللہ کے فرماں بردار اور نافرمان بندوں میں فرق کیسے معلوم ہوگا؟

۳۔ جو بچے بڑے ہو جائیں اور جان بوجھ کر نماز نہ پڑھیں۔ ان کے ساتھ

کیا برتاؤ کرنے کا حکم ہے؟

۴۔ نماز کہاں پڑھنا چاہیے؟

۵۔ جو بچہ پیشاب کر کے دھوتا نہیں ہے۔ کیا اس کی نماز ہو جائے گی؟

وضو کا طریقہ

جب نماز کا وقت ہو جائے اور تم کو پیشاب، پاخانہ کی حاجت ہو تو پہلے اس سے فارغ ہو لو۔ اس کے بعد مسواک کرو۔ پانی کا لوٹا اپنے بائیں ہاتھ کی طرف رکھو اور اگر نل سے وضو کرو تو اس بات کا خیال رکھو کہ پانی زیادہ خرچ نہ ہو۔ بعض بچے ٹونٹی کھول کر چھوڑ دیتے ہیں۔ اور پانی بے کار گرتا جاتا ہے۔ ایسا نہ کیا کرو۔ قیامت کے روز پانی کا بھی حساب دینا ہوگا۔

وضو شروع کرنے سے پہلے بِسْمِ اللّٰهِ الرَّحْمٰنِ الرَّحِیْمِ پڑھو۔ اس کے بعد پہنچوں تک تین دفعہ ہاتھ دھوؤ۔

اس کے بعد تین مرتبہ کلی کرو۔ اگر مسواک نہ کی ہو۔ تو دانتوں کو انگلی سے مل لو۔

پھر ناک میں تین مرتبہ پانی ڈال کر ناک صاف کرو اور جھاڑو پھر دونوں ہاتھوں میں پانی لے کر پیشانی کے بالوں سے تھوڑی کے نیچے تک اور دونوں کانوں تک پورا چہرہ دھوؤ۔ اسی طرح تین دفعہ دھوؤ۔ (چہرہ پر پانی کا چھپکا اس طرح مارو کہ چھینٹیں نہ پڑیں)۔

پھر دایاں ہاتھ کہنی سمیت تین دفعہ دھوؤ۔

پھر بائیاں ہاتھ کہنی سمیت تین دفعہ دھوؤ۔

اگر انگلیوں میں انگوٹھی، چھلایا کلائیوں میں تنگ چوڑی وغیرہ ہو تو اس کو ہلا لو۔ تاکہ پانی اس کے نیچے بھی پہنچ جائے۔ اس کے بعد دونوں ہاتھوں کو تر کر کے پورے سر کا ایک مرتبہ مسح کرو۔ سر کے مسح کرنے کا طریقہ یہ ہے کہ دونوں ہاتھوں کو تر کر کے پیشانی پر رکھ کر سر پر پھیرتے ہوئے گدی تک لے جاؤ۔ اور پھر گدی سے سر کے دائیں بائیں پھیرتے ہوئے پیشانی تک لے آؤ۔

پھر ایک مرتبہ دونوں کانوں کا مسح کرو۔ کانوں کے مسح کرنے کا طریقہ یہ ہے کہ دائیں ہاتھ کی شہادت کی انگلی کو دائیں کان کے اندر کے حصہ میں اور بائیں ہاتھ کی شہادت کی انگلی کو بائیں کان کے اندر کے حصہ میں پھیرو۔ اسی طرح دونوں انگوٹھوں کو دونوں کانوں کے پیچھے نیچے اوپر پھیرو۔

پھر آخر میں دونوں پاؤں ٹخنوں سمیت دھوؤ۔ پہلے دایاں پاؤں پھر بایاں پاؤں۔ بائیں ہاتھ کی چھوٹی انگلی سے دونوں پاؤں کی انگلیوں کے اندر خلال بھی کرو۔


وضو میں ہاتھ، چہرہ، پاؤں سب کو خوب اچھی طرح مل کر دھوؤ۔ اس کا خیال رکھو کہ بال برابر بھی جگہ سوکھی نہ رہے۔ ورنہ وضو نہیں ہوگا۔

وضو سے فارغ ہونے کے بعد رومالی پر چھینٹے مارو۔ وضو کرنے کے بعد یہ دعا کرو۔

﴿أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، وَأَشْهَدُ أَنَّ مُحَمَّدًا عَبْدُهُ، وَرَسُولُهُ. اللَّهُمَّ اجْعَلْنِي مِنَ التَّوَّابِينَ وَاجْعَلْنِي مِنَ الْمُتَطَهِّرِينَ﴾

”میں گواہی دیتا ہوں کہ نہیں ہے کوئی معبود مگر اللہ وہ اکیلا ہے۔ اس کا کوئی شریک نہیں اور میں گواہی دیتا ہوں کہ محمد اس کے بندے اور اس کے رسول ہیں۔

اے اللہ! مجھے داخل کر دے ان لوگوں میں جو بہت توبہ کرنے والے ہیں اور ان لوگوں میں جو پاک رہنے والے ہیں۔“
یہ بھی یاد رکھو کہ وضو کر لینے کے بعد پیشاب پاخانہ کرنے یا ہوا نکلنے سے وضو ٹوٹ جاتا ہے۔ بغیر دوبارہ وضو کے نماز نہ پڑھو۔



سوالات

۱۔ وضو شروع کرنے سے پہلے کیا کرنا چاہیے؟

۲۔ وضو کا برتن کس طرف رکھنا چاہیے؟

۳۔ کیا وضو کے وقت ٹونٹی کھلی چھوڑ دینا چاہیے؟

۴۔ وضو کس طرح کیا جائے گا؟

۵۔ سر کا مسح کر کے بتاؤ؟

۶۔ وضو کے بعد کی دعا سناؤ؟

اذان

ہر فرض نماز کے ادا کرنے کے لئے اللہ تعالیٰ نے وقت مقرر کر دیا ہے۔ وقت ہی کی خبر دینے کے واسطے مسجد میں اذان دی جاتی ہے۔ اذان سننے کے بعد نماز پڑھنے کی غرض سے فوراً مسجد میں جانا چاہیئے۔ اذان دینا بھی بہت ثواب کا کام ہے۔ اذان دینے والے کو مؤذن کہتے ہیں۔

تم بھی اذان کے کلمات کو زبانی یاد کر لو۔ اور جب موقع ملے اذان دے دیا کرو۔ اس میں شرم نہ کرو۔ اذان کے کلمات یہ ہیں:

اللَّهُ أَكْبَرُ اللَّهُ أَكْبَرُ (یہ دونوں کلمے ایک سانس میں کہو)

اللہ سب سے بڑا ہے، اللہ سب سے بڑا ہے۔

اللَّهُ أَكْبَرُ اللَّهُ أَكْبَرُ (یہ دونوں کلمے ایک سانس میں کہو)۔

اللہ سب سے بڑا ہے، اللہ سب سے بڑا ہے

أَشْهَدُ أَنْ لَا إِلَهَ إِلَّا اللَّهُ (ایک سانس میں کہو)۔

میں گواہی دیتا ہوں کہ اللہ کے سوا کوئی معبود نہیں

أَشْهَدُ أَنْ لَا إِلَهَ إِلَّا اللَّهُ (ایک سانس میں کہو)۔

میں گواہی دیتا ہوں کہ اللہ کے سوا کوئی معبود نہیں۔

أَشْهَدُ أَنْ مُحَمَّدًا رَسُولُ اللَّهِ (ایک سانس میں کہو)۔

میں گواہی دیتا ہوں کہ محمد (ﷺ) اللہ کے رسول ہیں۔

أَشْهَدُ أَنْ مُحَمَّدًا رَسُولُ اللَّهِ (ایک سانس میں کہو)۔

میں گواہی دیتا ہوں کہ محمد (ﷺ) اللہ کے رسول ہیں۔

حَيَّ عَلَى الصَّلَاةِ (” ” ”)

آؤ نماز کے لئے

حَيَّ عَلَى الصَّلَاةِ (” ” ”)

آؤ نماز کے لئے

حَيَّ عَلَى الْفَلَاحِ (” ” ”)

آؤ کامیابی کی طرف

حَيَّ عَلَى الْفَلَاحِ (” ” ”)

آؤ کامیابی کی طرف

اللَّهُ أَكْبَرُ اللَّهُ أَكْبَرُ (” ” ”)

اللہ سب سے بڑا ہے، اللہ سب سے بڑا ہے۔

لَا إِلَهَ إِلَّا اللَّهُ (” ” ”)

نہیں کوئی معبود سوائے اللہ کے۔

اذان کا طریقہ:

جب اذان دینے کا ارادہ ہو تو وضو کے بعد قبلہ کی طرف منہ کر کے کھڑے ہو جاؤ۔ شہادت کی انگلیوں کے پوروں کو دونوں کانوں کے سوراخوں میں ڈال لو۔ اور اذان کے کلمے اونچی آواز سے کہو۔ ہر کلمہ صاف اور صحیح ادا کرو۔ جلدی مت کرو۔ جب حَيَّ عَلَى الصَّلَاةِ کہو تو چہرہ دہنی طرف کر لو۔ اور جب حَيَّ عَلَى الْفَلَاحِ کہو تو بائیں طرف کر لو۔ مگر صرف چہرہ پھراؤ۔ سینہ قبلہ ہی کی طرف رکھو۔

فجر کی اذان:

صبح کی اذان میں حَيَّ عَلَى الْفَلَاح کے بعد دوسرا مرتبہ دوسانس میں یہ بھی کہو الصَّلَاةُ خَيْرٌ مِنَ النَّوْمِ (نماز سوئے رہنے سے بہتر ہے)

دعاء:

جب اذان ختم ہو جائے تو یہ دعا پڑھنی چاہیے۔

﴿اللَّهُمَّ رَبِّ هَذِهِ الدَّعْوَةِ التَّامَّةِ وَالصَّلَاةِ الْقَائِمَةِ اِنِّ مُحَمَّدِنِ الْوَسِيلَةَ وَالْفَضِيلَةَ وَابْعَثْهُ مَقَامًا مَّحْمُودًا اِنَّ الَّذِي وَعَدْتَهُ﴾

ترجمہ:- اے اللہ! اے اس کامل بلاوے کے مالک! اور اے اس نماز کے مالک جو کھڑی ہونے والی ہے۔ حضرت محمد (ﷺ) کو جنت کا بلند مقام اور فضیلت عطا فرما۔ اور آپ کو اس مقام محمود پر بھیج۔ جس کو تو نے ان سے وعدہ فرمایا ہے۔

اذان کا جواب:

جب کوئی دوسرا شخص اذان دے تو یہاں توجہ بات چیت بند کر کے توجہ سے سنو۔ اور جو کلمہ مؤذن کہے وہی کلمہ تم بھی اپنی زبان سے کہو۔ اسی کو اذان کا جواب دینا کہتے ہیں۔ البتہ جب مؤذن حَيَّ عَلَى الصَّلَاةِ اور حَيَّ عَلَى الْفَلَاح کہے تو اس کے جواب میں کہو۔ لَا حَوْلَ وَلَا قُوَّةَ إِلَّا بِاللَّهِ (نہیں ہے کوئی طاقت اور قوت مگر اللہ کی مدد سے)۔

صبح کی اذان کا جواب بھی اسی طرح دیا جائے گا۔

سوالات

- ۱۔ اذان کس مقصد سے دی جاتی ہے؟
- ۲۔ اذان دینے والے کو کیا کہتے ہیں؟
- ۳۔ اذان دینے کا طریقہ کیا ہے؟
- ۴۔ حَيَّ عَلَى الصَّلَاةِ اور حَيَّ عَلَى الْفَلَاح کے وقت منہ کس طرف ہونا چاہیے؟
- ۵۔ اذان جلدی جلدی کہنا چاہیے یا ٹھہر ٹھہر کر؟
- ۶۔ فجر کی اذان میں اور دوسرے وقتوں کی اذان میں کیا فرق ہے؟
- ۷۔ جو شخص اذان سنے اس کو کیا کہنا چاہیے۔ اور اس کہنے کو کیا کہتے ہیں؟
- ۸۔ الصَّلَاةُ خَيْرٌ مِنَ النَّوْمِ کے جواب میں کیا کہنا چاہیے؟
- ۹۔ حَيَّ عَلَى الصَّلَاةِ اور حَيَّ عَلَى الْفَلَاح کے جواب میں کیا کہنا چاہیے؟
- ۱۰۔ اذان کے بعد کی دعائیں کیا؟

تکبیر (اقامت)

اذان تو دور کے لوگوں کو نماز کے وقت کی خبر دینے کے لئے کہی جاتی ہے۔ لیکن جب فرض نماز کے لئے جماعت کھڑی ہونے لگتی ہے تو اس پاس کے لوگوں کو اس کی خبر دینے کے واسطے پھر وہی اذان والے کلمے دوبارہ کہے جاتے ہیں۔ اس کو تکبیر اور اقامت کہتے ہیں۔

اذان اور اقامت میں تھوڑا سا فرق یہ ہے کہ اذان کے شروع میں اللہ اکبر چار مرتبہ کہتے ہیں۔ اور اقامت میں دو ہی مرتبہ ایک سانس میں کہیں گے۔ اس کے علاوہ باقی کلمے جو اذان میں دو مرتبہ کہے جاتے ہیں۔ وہ اقامت میں ایک ایک مرتبہ کہے جائیں گے۔ البتہ پچھلے دونوں کلمے جیسے اذان میں کہے جاتے ہیں ویسے ہی اقامت میں کہے جائیں گے۔

اذان اور اقامت میں ایک فرق یہ بھی ہے کہ حی علی الفلاح کے بعد ایک سانس میں دو مرتبہ قَدْ قَامَتِ الصَّلَاةُ کہیں گے۔ اور اقامت کے سب کلموں کو جلد از جلد ادا کریں گے۔

تکبیر اور اقامت اس طرح کہی جائے گی۔

(ایک سانس میں)

(ایک سانس میں)

اَللّٰهُ اَكْبَرُ اَللّٰهُ اَكْبَرُ

اَشْهَدُ اَنْ لَا اِلَهَ اِلَّا اللّٰهُ

اَشْهَدُ اَنْ مُحَمَّدًا رَّسُوْلُ اللّٰهِ (ایک سانس میں)
حَيَّ عَلٰی الصَّلَاةِ (” ” ”)
حَيَّ عَلٰی الْفَلَاحِ (” ” ”)
قَدْ قَامَتِ الصَّلَاةُ قَدْ قَامَتِ الصَّلَاةُ (” ” ”)
اَللّٰهُ اَكْبَرُ اَللّٰهُ اَكْبَرُ (” ” ”)
لَا اِلَهَ اِلَّا اللّٰهُ (” ” ”)

اور اگر قَدْ قَامَتِ الصَّلَاةُ کے ساتھ سب کلمے اذان کی طرح کہے جائیں تو یہ بھی جائز ہے۔

اذان کی طرح تکبیر کے کلمات کا بھی جواب دیا جائے۔ لیکن جب تکبیر میں قَدْ قَامَتِ الصَّلَاةُ کہا جائے تو اس کے جواب میں کہنا چاہیے۔ اقامہا اللہ وادامہا (اے اللہ اس نماز کو قائم اور باقی رہے)



سوالات

- ۱۔ تکبیر یا اقامت کس کو کہتے ہیں؟
- ۲۔ اقامت کس مقصد سے کہی جاتی ہے؟
- ۳۔ قَدْ قَامَتِ الصَّلَاةُ کب کہا جاتا ہے؟
- ۴۔ اس کے جواب میں کیا کہنا چاہیے؟
- ۵۔ تکبیر اور اذان میں کس کس بات کا فرق ہے؟
- ۶۔ تکبیر کے پورے کلمات سناؤ؟

نماز کے کام اور ان کے نام

نماز پڑھنے کا پورا طریقہ تو ہم تم کو بعد میں بتائیں گے۔ پہلے تم نماز کے کچھ کاموں کے نام یاد کر لو۔

قبلہ: جس طرف منہ کر کے نماز پڑھی جاتی ہے۔ اس کو قبلہ کہتے ہیں۔ اور اس طرف منہ کرنے کو ”قبلہ رو ہونا“ کہتے ہیں۔

تکبیر تحریمہ: نماز شروع کرنے کے وقت اللہ اکبر کہنا۔

رفع یدین: دونوں ہاتھوں کو اٹھانا۔

دعاء ثنا: وہ دعا جو تکبیر تحریمہ کے بعد پڑھی جائے۔

تعوذ: اَعُوْذُ بِاللّٰهِ مِنَ الشَّيْطَانِ الرَّجِيْمِ پڑھنا۔

تسمیہ: بِسْمِ اللّٰهِ الرَّحْمٰنِ الرَّحِيْمِ پڑھنا۔

سورۃ فاتحہ: الحمد کی سورت۔

رکوع: جھکنا۔

سجدہ: پیشانی کو زمین پر رکھ دینا۔

تسبیح: رکوع میں سُبْحَانَ رَبِّيَّ الْعَظِيمِ اور سجدہ میں سُبْحَانَ رَبِّيَّ الْأَعْلَى کہنا۔

تسمیہ: سُبْحَانَ رَبِّيَّ الْعَظِيمِ اور سُبْحَانَ رَبِّيَّ الْأَعْلَى کہنا۔

تسمیہ: سُبْحَانَ رَبِّيَّ الْعَظِيمِ اور سُبْحَانَ رَبِّيَّ الْأَعْلَى کہنا۔

تسمیہ: سُبْحَانَ رَبِّيَّ الْعَظِيمِ اور سُبْحَانَ رَبِّيَّ الْأَعْلَى کہنا۔

تحمید: رَبَّنَا لَكَ الْحَمْدُ کہنا۔

جلسہ: دونوں سجدوں کے بیچ میں بیٹھنا۔

جلسہ استراحت: دونوں سجدوں سے سر اٹھانے کے بعد تھوڑی دیر بیٹھنا۔

اس کے بعد دوسری یا چوتھی رکعت پڑھنے کے لئے کھڑا ہونا۔ اس بیٹھنے کو جلسہ استراحت کہتے ہیں۔

قعدہ: التَّحِيَّات پڑھنے کے لئے بیٹھنا۔

تشہد: التَّحِيَّات پڑھنا۔

دروود: اَللّٰهُمَّ صَلِّ اَوْرِ الْاَللّٰهُمَّ بَارِكْ آخر تک پڑھنا۔

توڑک: جس رکعت میں سلام پھیرنا ہو اس میں داہنے پاؤں کے پنجہ کو زمین پر رکھ کر انگلیاں قبلہ کی طرف مڑی ہوئی رکھنا۔ اور بائیں پاؤں کو داہنی پنڈلی کی طرف نکال کر ان پر بیٹھنا۔

سلام: اَلْسَّلَامُ عَلَیْکُمْ وَرَحْمَةُ اللّٰهِ کہنا۔



سوالات

۱۔ قبلہ کس کو کہتے ہیں؟

۲۔ رفع یدین کے کیا معنی ہیں؟

۳۔ تعوذ اور تسمیہ کس کو کہتے ہیں؟

۴۔ قومہ، جلسہ، تسبیح اور تحمید کے معنی بتاؤ؟

۵۔ قعدہ اور تشہد کس کو کہتے ہیں؟

۶۔ سلام کس کو کہتے ہیں؟

نماز میں کیا پڑھا جاتا ہے؟

نماز کی ترکیب جاننے سے پہلے ان سب چیزوں کو زبانی یاد کر لو جو نماز میں پڑھی جاتی ہیں۔

نماز میں سورہ فاتحہ کے علاوہ اور سورتیں بھی پڑھی جاتی ہیں۔ اس لئے پہلے کچھ چھوٹی بڑی سورتیں قرآن شریف میں دیکھ کر یاد کر لو۔
دعاء ثنا: جو تکبیر تحریمہ کے بعد پڑھی جاتی ہے۔ یہ ہے:

اللَّهُمَّ بَاعِدْ بَيْنِي وَبَيْنَ خَطَايَا كَمَا بَاعَدْتَ بَيْنَ الْمَشْرِقِ وَالْمَغْرِبِ اللَّهُمَّ نَقِّنِي مِنَ الْخَطَايَا كَمَا يُنْقَى الثَّوْبُ دُورِي ذَايَ تَوْنِي دَرْمِيَانِ مَشْرِقٍ أَوْ مَغْرِبٍ كَيْ - اے اللہ! مجھے صاف کر دے گناہوں دوری ڈالی تو نے درمیان مشرق اور مغرب کے۔ اے اللہ! مجھے صاف کر دے گناہوں الْآبِضُ مِنَ الدَّنَسِ اللَّهُمَّ اغْسِلْ خَطَايَايَ بِالْمَاءِ وَالتَّلَجِ وَالْبُرْدِ سے جیسا کہ صاف کیا جاتا ہے کپڑا سفید میل سے۔ اے اللہ! دھو دے میرے گناہوں کو پانی سے اور برف سے اور اداوں سے۔

رکوع کی دعاء:

سُبْحَانَ رَبِّيَ الْعَظِيمِ

پاکی بیان کرتا ہوں میں اپنے رب کی جو بزرگی والا ہے۔
یہ دعا تین مرتبہ یا پانچ یا سات مرتبہ پڑھی جائے۔

سجدہ کی دعاء:

سُبْحَانَ رَبِّيَ الْأَعْلَى

پاکی بیان کرتا ہوں میں اپنے رب کی جو بہت بلند ہے۔
یہ دعا بھی تین مرتبہ یا پانچ یا سات مرتبہ پڑھی جائے۔

جلسہ کی دعاء:

جو دونوں سجدوں کے بیچ میں بیٹھ کر پڑھی جاتی ہے۔ یہ ہے:

اللَّهُمَّ اغْفِرْ لِيْ وَارْحَمْنِيْ وَاهْدِنِيْ وَعَافِنِيْ وَارْزُقْنِيْ
”اے اللہ! مجھے بخش دے اور مجھ پر رحم کر اور مجھے ہدایت دے اور مجھے عافیت دے اور مجھے روزی دے۔“

تشہد:

الشَّحِيحَاتُ لِلَّهِ وَالصَّالَوَاتُ

تمام وہ عبادتیں جو زبان کے ذریعہ ہوتی ہیں اور وہ تمام عبادتیں جو بدن کے ذریعہ ہوتی ہیں۔

وَالطَّيِّبَاتُ وَالسَّلَامُ عَلَيْكَ

اور وہ تمام عبادتیں جو حلال مال کے ذریعہ ہوتی ہیں اللہ کے لئے ہیں۔ سلام ہو آپ پر

أَيُّهَا النَّبِيُّ وَرَحْمَةُ اللَّهِ وَبَرَكَاتُهُ

اے نبی اور رحمت اللہ کی اور برکتیں اس کی

السَّلَامُ عَلَيْنَا وَعَلَى عِبَادِ اللَّهِ الصَّالِحِينَ

سلامتی ہو ہم پر۔ اور اللہ کے نیک بندوں پر۔

أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ

میں گواہی دیتا ہوں کہ نہیں ہے کوئی معبود سوا اللہ کے۔ اور گواہی دیتا ہوں کہ

مُحَمَّدٌ عَبْدُ اللَّهِ وَرَسُولُهُ

محمد (ﷺ) اللہ کے بندے اور اس کے رسول ہیں۔

دروود شریف:

اگر سلام پھیرنا ہو تو اس درود شریف کو التحیات کے بعد پڑھا جائے۔

اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ

اے اللہ رحمت فرما محمد پر۔ اور محمد کی آل پر

كَمَا صَلَّيْتَ عَلَى إِبْرَاهِيمَ وَعَلَى آلِ إِبْرَاهِيمَ

جیسا کہ تو نے رحمت فرمائی ہے ابراہیم پر اور ابراہیم کے آل پر

إِنَّكَ حَمِيدٌ مَجِيدٌ

بے شک تو تعریف کے لائق بزرگی والا ہے۔

اللَّهُمَّ بَارِكْ عَلَى مُحَمَّدٍ وَعَلَى آلِ مُحَمَّدٍ

اے اللہ برکت نازل کر محمد پر اور محمد کی آل پر

كَمَا بَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ

جیسا کہ تو نے برکت نازل کی ابراہیم پر اور ابراہیم کی آل پر

إِنَّكَ حَمِيدٌ مَجِيدٌ

بیشک تو تعریف کے لائق بزرگی والا ہے۔

دروود شریف کے بعد کی دعاء:

اللَّهُمَّ إِنِّي ظَلَمْتُ نَفْسِي ظُلْمًا كَثِيرًا

اے اللہ بے شک میں نے ظلم کیا اپنے نفس پر ظلم بہت

وَلَا يَغْفِرُ الذُّنُوبَ إِلَّا أَنْتَ

اور نہیں بخش سکتا ہے میرے گناہوں کو مگر تو ہی

فَاغْفِرْ لِي مَغْفِرَةً مِنْ عِنْدِكَ وَارْحَمْنِي

پس بخش دے مجھ کو بخش دینا اپنی طرف سے او مجھ پر رحم کر

إِنَّكَ أَنْتَ الْغَفُورُ الرَّحِيمُ

بے شک تو بہت بخشنے والا بڑا مہربان ہے۔

اللَّهُمَّ إِنِّي أَعُوذُ بِكَ مِنْ عَذَابِ الْقَبْرِ

اے اللہ میں پناہ چاہتا ہوں تیری قبر کے عذاب سے

وَأَعُوذُ بِكَ مِنْ فِتْنَةِ الْمَسِيحِ الدَّجَالِ

اور میں پناہ چاہتا ہوں تیری فتنہ سے مسیح دجال کے

وَأَعُوذُ بِكَ مِنْ فِتْنَةِ الْمَحْيَا وَمِنْ فِتْنَةِ الْمَمَاتِ

اور میں پناہ چاہتا ہوں تیری حیات کے فتنوں سے اور موت کے فتنوں سے

اللَّهُمَّ إِنِّي أَعُوذُ بِكَ مِنَ الْمَأْثَمِ وَمِنَ الْمَغْرَمِ

اے اللہ بے شک میں پناہ چاہتا ہوں تیری گناہ سے اور قرض سے۔

فرض نمازوں کے بعد کی دعاء:

اللَّهُمَّ أَنْتَ السَّلَامُ وَمِنْكَ السَّلَامُ

اے اللہ تو سلام ہے اور تیری ہی طرف سے سلام ہے

تَبَارَكْتَ يَا ذَا الْجَلَالِ وَالْإِكْرَامِ

تو برکت والا ہے اے جلال والے اور عزت والے

رَبِّ اعْنِي عَلَيَّ ذِكْرَكَ وَشُكْرَكَ

اے رب میری مدد کر اپنے ذکر پر اور اپنے شکر پر

وَحُسْنِ عِبَادَتِكَ لَا إِلَهَ إِلَّا اللَّهُ وَحْدَهُ

اور اپنی اچھی عادت پر نہیں کوئی معبود سوا اللہ کے وہ اکیلا ہے

لَا شَرِيكَ لَهُ لَهُ الْمُلْكُ وَلَهُ الْحَمْدُ وَهُوَ

نہیں ہے کوئی شریک اس کا اسی کے لئے بادشاہی اور اسی کے لئے تعریف ہے اور وہ

عَلَى كُلِّ شَيْءٍ قَدِيرٌ اللَّهُمَّ لَا مَنَاعَ

ہر چیز پر قادر ہے۔ اے اللہ نہیں ہے کوئی روکنے والا

لِمَا أُعْطِيتَ وَلَا مُعْطَى لِمَا مَنَعْتَ

اس چیز کو جس کو تو دے اور نہیں ہے کوئی دینے والا جس چیز کو تو روک دے۔

وَلَا يَنْفَعُ ذَا الْجَدِّ مِنْكَ الْجَدُّ

اور نہیں فائدہ پہنچا سکتا کسی مال دار کو تیرے عذاب سے اس کا مال۔









سوالات

- ۱۔ دعاء ثناء کب پڑھی جاتی ہے؟
- ۲۔ دعاء ثناء پڑھ کر سناؤ؟
- ۳۔ رکوع، سجدہ اور جلسہ کی دعائیں سناؤ؟
- ۴۔ التحیات سناؤ؟
- ۵۔ درود شریف سناؤ۔ اور بتاؤ یہ نماز میں کب پڑھا جائے گا؟
- ۶۔ نماز کے بعد کی دعائیں سناؤ؟
- ۷۔ سورہ فاتحہ اور اس کے علاوہ کچھ اور سورتیں زبانی سناؤ؟

ملت

ہماری چند اہم مطبوعات



ملنے کا پتہ

مکتبہ ترجمان

110006 اردو بازار، جامع مسجد دہلی